

ಬೊಂಬಾಯಿ ಬಸಳೆ


ಬಳ್ಳಿಯಾಗಿ ಹಬ್ಬುವ ಚಪ್ಪರದ ಬಸಳೆ ಗೊತ್ತು ತಾನೇ? ಇದೂ ಬಸಳೆ ಪ್ರಭೇದದ ಗಿಡ. ಆದರೆ ಇದು ಬಳ್ಳಿಯಲ್ಲ, ಗಿಡ. ಮುಂಗಾರಿನ ಶುರುವಿನಲ್ಲಿ ಬೀಳುವ ಹದವಾದ ಮಳೆಗೆ ಕೈತೋಟ, ಹಿತ್ತಲಲ್ಲಿ ಅವಿತಿರುವ ಬೇರುಗಳು ಚಿಗುರಿ ಹಸಿರೆಯ ನೆಲ ಬಸಳೆ/ಬೊಂಬಾಯಿ ಬಸಳೆ ಬಹುಬೇಗ ಯಥೇಚ್ಛವಾಗಿ ಬೆಳೆಯುವುದು. ಇದರ ದಂಟು, ಎಲೆಗಳಲ್ಲಿ ನೀರಿನ ಅಂಶ ಭರಪೂರ ಇರುತ್ತದೆ. ಬಹುಬೇಗ ಬೇಯುವ ಇದು ವಿಶಿಷ್ಟ ಘನವನ್ನು ಪಸರಿಸುತ್ತದೆ. ಸಾಂಬಾರು, ಪಲ್ಯಕ್ಕೆ ಹೆಚ್ಚಾಗಿ ಬಳಸಲಾಗುತ್ತದೆ. ಇದು ಬೆಳೆವ ಪರಿಗೆ ಅಚ್ಚರಿಗೊಳ್ಳುವವರು, ಇದನ್ನು ಕುಂಡಗಳಲ್ಲೂ ಬೆಳೆಸುವರು. ಹಚ್ಚ ಹಸಿರಿನ ಈ ಗಿಡ ನೋಡಲು ಚೆಂದ. ಗಿಡದಲ್ಲಿ ಅರಳುವ ಪುಟ್ಟ ಪಿಂಕ್ ಬಣ್ಣದ ಹೂ ಆಕರ್ಷಕ. ನೀರಿನ ಸ್ವಲ್ಪ ಆಸರೆ ಸಿಕ್ಕರೂ ವಾರದೊಳಗೇ ಪೊದೆಯಂತೆ ಬೆಳೆಯುವ ಸಾಮರ್ಥ್ಯ ಇದಕ್ಕಿದೆ. ಬೊಂಬಾಟಾಗಿ ಬೆಳೆಯುವುದರಿಂದಲೋ ಏನೋ 'ಬೊಂಬಾಯಿ ಬಸಳೆ' ಹೆಸರು ಬಂದಿದೆ.

—ಪೂರ್ಣಿಮಾ ಹೆಚ್.ಎನ್., ಹೊಸನಗರ

ಹನುಮನ ಉದ್ಯಾನ ಕ್ಷೇತ್ರವಿದು...

ಇದು ಉದ್ಯಾನಜನೆಯನ ಕ್ಷೇತ್ರ. ಶಿವಮೊಗ್ಗದ ಭದ್ರಾವತಿಯಿಂದ ಶಿವನಿ, ಅಜ್ಜಂಪುರಕ್ಕೆ ಹೋಗುವ ಮಾರ್ಗದಲ್ಲಿ ಇದೆ. ಭದ್ರಾವತಿಯಿಂದ 20 ಕಿ.ಮೀ. ದೂರವಾಗಬಹುದು. ಜನರ ಬಾಯಲ್ಲಿ ಈ ಉದ್ಯಾನ ಕ್ಷೇತ್ರವೆಂದೂ ಪ್ರಸಿದ್ಧಗೊಂಡಿದೆ. ಕಾಡಿನ ನಡುವೆ ಇರುವ ಬಂಡೆಯೊಂದರಲ್ಲಿ ಅಂಜನೇಯ ಒಡಮೂಡಿದ್ದಾನೆ. ಹೂವನ್ನು ನೀಡುವ ಮೂಲಕ ಅಪ್ಪಣೆ ನೀಡುವುದು ಇಲ್ಲಿನ ವಿಶೇಷ. ಭಕ್ತರು ಮನದಲ್ಲಿ ಏನಾದರೂ ಸಂಕಲ್ಪ ಮಾಡಿಕೊಂಡು ಹೂವಿನ ಪ್ರಸಾದ ಬೇಡುತ್ತಾರೆ. ಎಡ ಭಾಗದಿಂದ, ಬಲಭಾಗದಿಂದ, ತಲೆಯ ಮೇಲಿಂದ, ಕಾಲು, ಕೈ ಹೀಗೆ ಯಾವುದೇ ಭಾಗದಿಂದ ಹೂವನ್ನು ನೀಡುವಂತೆ ಪ್ರಾರ್ಥನೆ ಮಾಡುತ್ತಾರೆ. ಅಂಜನೇಯನ ಮೂರ್ತಿಯಿಂದ ಬೇಗ ಹೂವು ಬಿದ್ದರೆ ಬೇಗ ಕೆಲಸ ಆಗುತ್ತದೆ, ತಡವಾಗಿ ಬಿದ್ದರೆ ತಡವಾಗಿ ಕೆಲಸವಾಗುತ್ತದೆ. ಬೀಳದೆ ಇದ್ದರೆ ಕೆಲಸ ಆಗುವುದಿಲ್ಲ ಎಂಬುದು ಇಲ್ಲಿನ ಭಕ್ತರ ನಂಬಿಕೆ. ನಿತ್ಯವೂ ಭಕ್ತರಿಗೆ ಅನ್ನಪ್ರಸಾದ ವ್ಯವಸ್ಥೆ ಇರುತ್ತದೆ. ಶನಿವಾರ ಸಾವಿರಾರು ಭಕ್ತರು ಕ್ಷೇತ್ರಕ್ಕೆ ಆಗಮಿಸುತ್ತಾರೆ. ಕಾಡಿನ ನಡುವೆ ದೇವಸ್ಥಾನಕ್ಕೆ ಹಾದು ಹೋಗಬೇಕಾದ್ದರಿಂದ ಹಸಿರು ಮರ ಗಿಡಗಳು ಮನಸ್ಸಿಗೆ ಉಲ್ಲಾಸ ನೀಡುತ್ತವೆ.

—ಎಸ್.ಎನ್. ಸೌಮ್ಯ, ಶಿವಮೊಗ್ಗ



ಹನೋಯ್‌ನಲ್ಲಿಯೂ ಸಾಹಿತ್ಯ ದೇಗುಲ

ವಿಯೆಟ್ನಾಂನ ರಾಜಧಾನಿ ಹನೋಯ್‌ನಲ್ಲಿ 'ಕನ್ಯೂಸಿಯಸ್' ಎಂಬ ವಿಶ್ವವಿದ್ಯಾಲಯವೊಂದಿದೆ. ಕ್ರಿಸ್ತ ಶಕ 1070ರಲ್ಲಿ ಸ್ಥಾಪನೆಯಾದ, ವಿಯೆಟ್ನಾಂನ ಪ್ರಥಮ ರಾಷ್ಟ್ರೀಯ ವಿಶ್ವವಿದ್ಯಾಲಯವೆಂದೂ ಇದನ್ನು ಕರೆಯಲಾಗುತ್ತದೆ. ಇಲ್ಲಿ ಕನ್ಯೂಸಿಯಸ್‌ನ ಪ್ರತಿಮೆ ಇದ್ದು ಅದಕ್ಕೆ ಪೂಜೆ ಸಲ್ಲಿಸಲಾಗುತ್ತದೆ. ಬೌದ್ಧ ಸಾಹಿತ್ಯದ ವಿದ್ಯಾಕ್ಷೇತ್ರವನ್ನು ತಪಸ್ವಿಗಳಿಗೆ, ಜ್ಞಾನಿಗಳಿಗೆ, ವಿದ್ವಾಂಸರಿಗೆ ಅರ್ಪಿಸಲಾಗಿದ್ದು, ಹಿಂದಿನ ಕಾಲದಲ್ಲಿ ಬೌದ್ಧ ಮತ್ತು ಚೀನೀ ಸಾಹಿತ್ಯದ ವಿವಿಧ ಪ್ರಕಾರಗಳಲ್ಲಿ ಜ್ಞಾನಾರ್ಜನೆ ಮಾಡಿ ಶ್ರೇಷ್ಠತೆ ಗಳಿಸಿದ ವಿದ್ವಾಂಸರುಗಳಿಗೆ ಗೌರವ ಸಲ್ಲಿಸುವ ಸಲುವಾಗಿ ಅವರ ಹೆಸರಿನಲ್ಲಿ ಆಮೆಯ ಮೂರ್ತಿಯನ್ನು ನೀಲಿ ಕಲ್ಲಿನಲ್ಲಿ ಕೆತ್ತಲಾಗುತ್ತದೆ. ಹೀಗೆ ಕೆತ್ತಿದ 116 ಕೆತ್ತನೆಗಳನ್ನು ಕನ್ಯೂಸಿಯಸ್‌ನಲ್ಲಿ ಪ್ರತಿಷ್ಠಾಪಿಸಿದ್ದರು ಎಂಬ ಮಾಹಿತಿ ಇದೆ. ಆ ಪೈಕಿ ಇಂದು 82 ಕೆತ್ತನೆಗಳನ್ನಷ್ಟೇ ಇಲ್ಲಿ ಕಾಣಬಹುದಾಗಿದೆ. ಅವುಗಳ ಮೇಲೆ 1307 ವಿದ್ವಾಂಸರ ಹೆಸರು ಮತ್ತು ಅವರು ಹುಟ್ಟಿದ ಸ್ಥಳವನ್ನು ಕೆತ್ತಿರುವುದನ್ನೂ ಕಾಣಬಹುದು.

—ರಾಮಚಂದ್ರ, ವಿ. ಭಟ್ಟ, ಬೆಳಗಾವಿ